

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrīmadvālmīkīyarāmāyaṇam*

*|| sundarakāṇḍam ||*

*saptacatvāriṃśaḥ sargaḥ*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrimate rāmānujāya namaḥ

॥ *sundarakāṇḍam* ॥  
*saptacatvāriṃśaḥ sargaḥ*

*rāvaṇerakṣasya parākramo vadhaśca*

*senāpatīn pañca sa tu pramāpitān*  
*hanūmatā sānucarān savāhanān |*  
*nīśamya rājā samaroddhatonmukhaṃ*  
*kumāramakṣaṃ prasamaikṣatākṣam || 5.47.1 ||*

*sa tasya drṣṭyarpaṇasampracoditaḥ*  
*pratāpavān kāñcanacitrakārmukaḥ |*  
*samutpapātātha sadasyudīrito*  
*dvijātimukhyairhaviṣeva pāvakaḥ || 5.47.2 ||*

*tato mahān bāladvākaraprabhaṃ*  
*prataptajāmbūnadajālasantatam |*  
*rathaṃ samāsthāya yayau sa vīryavān*  
*mahāhariṃ taṃ prati nairṛtarṣabhaḥ || 5.47.3 ||*

*tatastapaḥsaṅgrahasañcayārjitaṃ*  
*prataptajāmbūnadajālacitritam |*  
*patākinaṃ ratnavibhūṣitadhvajam*  
*manojavāṣṭāśvaraiḥ suyojitam || 5.47.4 ||*

*surāsurādhrṣyamasaṅgacāriṇam*  
*taditprabhaṃ vyomacaram samāhitam |*  
*satūṇamaṣṭāsinibaddhabandhuraṃ*  
*yathākramāveśitaśaktitomaram || 5.47.5 ||*

virājamānaṃ pratipūrṇavastunā  
 sahemadāmnā śaśisūryavarcaśā |  
 divākarābhaṃ rathamāsthīstataḥ  
 sa nirjagāmāmaratulyavikramaḥ || 5.47.6 ||

sa pūrayan khaṃ ca mahīṃ ca sācalāṃ  
 turaṅgamātaṅgamahārathasvanaiḥ |  
 balaiḥ sametaiḥ saha toraṇasthitaṃ  
 samarthamāsīnamupāgamat kapim || 5.47.7 ||

sa taṃ samāsādya hariṃ harīkṣaṇo  
 yugāntakālāgnimiva prajākṣaye |  
 avasthitaṃ vismitajātasambhramaṃ  
 samaikṣatākṣo bahumānacakṣuṣā || 5.47.8 ||

sa tasya vegam ca kapermahātmanaḥ  
 parākramaṃ cāriṣu rāvaṇātmajāḥ |  
 vicārayan svaṃ ca balaṃ mahābalo  
 yugakṣaye sūrya ivābhivardhata || 5.47.9 ||

sa jātamanyuḥ prasamīkṣya vikramaṃ  
 sthitaḥ sthiraḥ saṃyati durnivāraṇam |  
 samāhitātmā hanumantamāhave  
 pracodayāmāsa śitaiḥ śaraīstribhiḥ || 5.47.10 ||

tataḥ kapim taṃ prasamīkṣya garvitaṃ  
 jitaśramaṃ śatruparājayocitam |  
 avaiḣṣatākṣaḥ samudīrṇamānasaṃ  
 sabāṇapāṇiḥ pragrhītakārmukaḥ || 5.47.11 ||

sa hemaṇṣkāṅgadacārukuṇḍalaḥ  
 samāsasādāśuparākramaḥ kapim |

tayorbabhūvāpratimaḥ samāgamah  
surāsurāṇāmapi sambhramapradaḥ || 5.47.12 ||

rarāsa bhūmirna tatāpa bhānumān  
vavau na vāyuhḥ pracacāla cācalah |  
kapeḥ kumārasya ca vīryasaṃyugam  
nanāda ca dyaurudadhiśca cukṣubhe || 5.47.13 ||

sa tasya vīrahḥ sumukhān patatrinah  
suarṇapuñkhān saviṣānivoragān |  
samādhisaṃyogavimokṣatattvavi-  
ccharānatha trīn kapimūrdhnyatādayat || 5.47.14 ||

sa taiḥ śarairmūrdhni samam nipātitaiḥ  
kṣarannasṛgdigdhavivṛttanetraḥ |  
navoditādityanibhaḥ śarāṃśumān  
vyarājatāditya ivāṃśumālakah || 5.47.15 ||

tataḥ plavaṅgādhipamantrisattamah  
samīkṣya tam rājavarātmajam raṇe |  
udagracitrāyudhacitrakārmukam  
jaharṣa cāpūryata cāhavonmukhaḥ || 5.47.16 ||

sa mandarāgrastha ivāṃśumālī  
vivṛddhakopo balavīryasaṃvṛtaḥ |  
kumāramakṣam sabalam savāhanam  
dadāha netrāgnimarīcibhistadā || 5.47.17 ||

tataḥ sa bāṇāsanaśakrakārmukah  
śarapravarṣo yudhi rākṣasāmbudah |  
śarān mumocāśu harīśvarācale  
valāhako vṛṣṭimivācalottame || 5.47.18 ||

kapistatastaṃ raṇacaṇḍavikramaṃ  
pravṛddhatejobalavīryasāyakam |  
kumāramakṣaṃ prasamīkṣya saṃyuge  
nanāda harṣād ghanatulyaniḥsvanaḥ || 5.47.19 ||

sa bālabhāvād yudhi vīryadarpiṭaḥ  
pravṛddhamanyuḥ kṣatajopamekṣaṇaḥ |  
samāsasādāpratimaṃ raṇe kapiṃ  
gajo mahākūpamivāvṛtaṃ tṛṇaiḥ || 5.47.20 ||

sa tena bāṇaiḥ prasabhaṃ nipātita-  
ścakāra nādaṃ ghananādaniḥsvanaḥ |  
samutsahenāśu nabhaḥ samārujan  
bhujoruvikṣepaṇaghoraadarśanaḥ || 5.47.21 ||

tamutpatantaṃ samabhidravad balī  
sa rākṣasānāṃ pravaraḥ pratāpavān |  
rathī rathaśreṣṭhatarāḥ kirañcharaiḥ  
payodharaḥ śailamivāśmavṛṣṭibhiḥ || 5.47.22 ||

sa tāñcharāṃstasya harirvimokṣayaṃ-  
ścacāra vīraḥ pathi vāyusevite |  
śarāntare mārutavad viniṣpatan  
manojavaḥ saṃyati bhīmavikramaḥ || 5.47.23 ||

tamāttabāṇāsanamāhavonmukhaṃ  
khamāstrṇantaṃ vividhaiḥ śarottamaiḥ |  
avaikṣatākṣaṃ bahumānacakṣuṣā  
jagāma cintāṃ sa ca mārutātmajaḥ || 5.47.24 ||

tataḥ śarairbhinnabhujāntaraḥ kapiḥ  
kumāravīryeṇa mahātmanā nadan |

mahābhujāḥ karmaviśeṣatattvavid

vicintayāmāsa raṇe parākramam || 5.47.25 ||

abālavad bāladvākaraprabhaḥ

karotyayaṃ karma mahanmahābalaḥ |

na cāsya sarvāhavakarmaśālināḥ

pramāpaṇe me matiratra jāyate || 5.47.26 ||

ayaṃ mahātmā ca mahāṃśca vīryataḥ

samāhitaścātisahaśca saṃyuge |

asaṃśayaṃ karmaguṇodayādayaṃ

sanāgayakṣairmunibhiśca pūjitaḥ || 5.47.27 ||

parākramotsāhavivṛddhamānasaḥ

samīkṣate mām pramukho'grataḥ sthitaḥ |

parākramo hyasya manāṃsi kampayet

surāsuraṇāmapi śīghrakāriṇaḥ || 5.47.28 ||

na khalvayaṃ nābhibhavedupekṣitaḥ

parākramo hyasya raṇe vivardhate |

pramāpaṇaṃ hyasya mamādya rocate

na vardhamāno'gnirupekṣituṃ kṣamaḥ || 5.47.29 ||

iti pravegaṃ tu parasya tarkayan

svakarmayogaṃ ca vidhāya vīryavān |

cakāra vegam tu mahābalastadā

matim ca cakre'sya vadhe tadānīm || 5.47.30 ||

sa tasya tānaṣṭa varān mahāhayān

samāhitān bhārasahān vivartane |

jaghāna vīraḥ pathi vāyusevite

talaprahāraiḥ pavanātmajaḥ kapiḥ || 5.47.31 ||

tatastalenābhihato mahārathaḥ  
 sa tasya piṅgādhipamantrinirjitaḥ |  
 sa bhagnanīdaḥ parivṛttakūbaraḥ  
 papāta bhūmau hatavājirambarāt || 5.47.32 ||

sa taṃ parityajya mahāratho rathaṃ  
 sakārmukaḥ khaḍgadharāḥ khamutpatan |  
 tato 'bhiyogādṛṣirugravīryavān  
 vihāya dehaṃ marutāmivālayam || 5.47.33 ||

kapistatastaṃ vicarantamambare  
 patattrirājānilasiddhasevite |  
 sametya taṃ mārutavegavikramaḥ  
 krameṇa jagrāha sa pādayordṛḍham || 5.47.34 ||

sa taṃ samāvidhya sahasraśaḥ kapi-  
 rmahoragaṃ gṛhya ivāṇḍajeśvaraḥ |  
 mumoca vegāt pitṛtulyavikramo  
 mahītale saṃyati vānarottamaḥ || 5.47.35 ||

sa bhagnabāhūrukaṭīpayodharaḥ  
 kṣarannasṛṇnirmathitāsthilocanaḥ |  
 sambhinnasandhiḥ pravikīrṇabandhano  
 hataḥ kṣitau vāyusutena rākṣasaḥ || 5.47.36 ||

mahākapirbhūmitale nipīḍya taṃ  
 cakāra rakṣo'dhipatermahadbhayam |  
 maharṣibhiścakracaraiḥ samāgataiḥ  
 sametya bhūtaiśca sayakṣapannagaiḥ |  
 suraiśca sendrairbhṛśajātavismayai-  
 rhate kumāre sa kapirnirīkṣitaḥ || 5.47.37 ||

*nihatya taṃ vajrisutopamaṃ raṇe*

*kumāramakṣaṃ kṣatajopamekṣaṇam |*

*tadeva vīro'bhijagāma toraṇaṃ*

*kṛtakṣaṇaḥ kāla iva prajākṣaye || 5.47.38 ||*

*|| ityārṣe śrīmadrāmāyaṇe vālmīkīye ādikāvye*

*sundarakāṇḍe saptacatvāriṃśaḥ sargaḥ ||*